

महाराष्ट्र शासन  
सामान्य प्रशासन विभाग  
शासन निर्णय क्र.एसआरव्ही-२००६/प्र.क्र.१७१/०६/१२  
मंत्रालय, मुंबई ४०० ०३२.  
दिनांक :- १७ फेब्रुवारी, २००७.

वाचा : १) शासन निर्णय, सामान्य प्रशासन विभाग, क्र.एसआरव्ही-१०७३/एचआर-२४/डी-२, दि.३.१०.१९७३,  
२) शासन परिपत्रक, सामान्य प्रशासन विभाग, क्र.एसआरव्ही-१०८०/११७/एम/१२, दि.५.१२.१९८०,  
३) शासन परिपत्रक, सामान्य प्रशासन विभाग, क्र.एसआरव्ही-१०८७/२००/प्र.क्र.३/८७/१२, दि.८.१०.१९९०.

### **शासन निर्णय**

राजपत्रित गट-अ आणि गट-ब च्या संवर्गातील संभाव्य रिक्त पदांचा आगाऊ आढावा घेऊन पदे रिक्त होण्याच्या एक वर्ष आधीपासून ती भरण्याकरीता पूर्व नियोजन करावे अशा सूचना सर्व विभागांना/कार्यालयांना संदर्भाधिन क्रमांक १ येथील दि.३.१०.१९७३ च्या आदेशान्वये देण्यात आल्या आहेत. तसेच रिक्त पदे शीघ्रतेने भरण्याबाबत आणि लोकसेवा आयोग पुरस्कृत उमेदवार उपलब्ध होण्यास विलंब होणार असेल तर सरळसेवेच्या कोट्यातील रिक्त पदे तात्पुरत्या पदोन्नतीने भरावीत आणि नियमित नियुक्त्या झाल्यानंतर तात्पुरती व्यवस्था संपुष्टात आणावी अशा सूचना संदर्भाधिन क्रमांक २ येथील दि.५.१२.१९८० च्या परिपत्रकान्वये देण्यात आल्या आहेत. महाराष्ट्र लोकसेवा आयोगाच्या कक्षेतील पदावर सरळसेवेने करावयाच्या नियुक्त्या आयोगाने पुरस्कृत केलेल्या उमेदवारांच्याच नियुक्तीने कराव्यात असे सांविधानिक बंधन आहे आणि पदोन्नतीने करावयाच्या नियुक्त्या आयोगाने मान्यता दिलेल्या निवडसूचीनुसार कराव्यात अशी व्यवस्था स्विकारण्यात आली आहे. तथापि सरळसेवेच्या कोट्यातील रिक्त पदे भरण्याकरीता आयोगपुरस्कृत उमेदवार त्वरीत उपलब्ध होण्याची शक्यता नसल्यास आणि पदोन्नतीची निवडसूची संपुष्टात आली असल्यास नियमित पदभरती होऊ शकत नसल्याने अशी रिक्त पदे अस्थायी स्वरूपात एक वर्षापेक्षा कमी कालावधीकरिता भरण्याबाबतच्या सूचना आयोगाच्या सहमतीने संदर्भाधिन क्रमांक ३ येथील दि.८.१०.१९९० च्या परिपत्रकाद्वारे सर्व विभागांना व नियुक्ती प्राधिकार्यांना दिलेल्या आहेत.

वरीलप्रमाणे सूचना असताना देखील शासनाच्या असे निदर्शनास आले आहे की, शासनाच्या काही विभागातील व कार्यालयातील रिक्त पदे भरण्यास विलंब होतो. सबब दि.१०.१.२००७ रोजी झालेल्या मंत्रीमंडळ बैठकीत राज्य शासनाची कार्यालये, जिल्हा परिषदा, नगर परिषदा यामधील रिक्त पदे, त्यांचे प्रमाण, पदे रिक्त राहण्याची सर्वसाधारण कारणे, पदे भरण्याचे प्राधिकार, पदे भरण्याबाबतचे प्रचलित आदेश, कार्यवाहीचे टप्पे आणि पदे भरण्याकरिता करावयाची तातडीची उपाययोजना या मुद्द्यावर सामान्य प्रशासन विभागातर्फे सादरीकरण करण्यात आले. या सादरीकरणाच्या वेळी मंत्रीमंडळात झालेल्या चर्चेच्या अनुषंगाने जे निर्णय घेण्यात आले, त्यामधील सेवा उपविभागाशी संबंधित निर्णय विचारात घेऊन शासन आता पुढीलप्रमाणे आदेश देत आहे :-

### **शासन निर्णय :-**

- १) सर्व विभागांच्या मंत्रीमहोदयांनी वेळोवेळी संबंधित विभागांच्या सचिवांसोबत आस्थापनांचा आढावा घेऊन रिक्त पदे विहित कार्यपद्धतीने तातडीने भरण्याबाबत उचित कार्यवाहीचे निदेश द्यावेत.
- २) महाराष्ट्र लोकसेवा आयोगामार्फत भरण्यात येणाऱ्या पदांबाबत संभाव्य रिक्त पदे विचारात घेऊन आयोगास प्रत्येक वर्षी नियमितपणे विहित मुदतीत मागणीपत्र पाठविण्याची जबाबदारी प्रत्येक विभागाच्या सचिवांची राहिल.
- ३) आदिवासी व दुर्गम भागातील तसेच इतर भागातील कार्यालयांतील पदे रिक्त राहू नयेत यासाठी नव्याने भरती झालेल्या/पदोन्नतीने नियुक्त केलेल्या अधिकारी/कर्मचारी यांना त्या भागात किमान काही वर्षे सेवा केल्याशिवाय इतरत्र पदस्थापना, बदली, नियुक्ती देण्यात येऊ नये अशा स्वरूपाची उपाययोजना महाराष्ट्र शासकीय कर्मचाऱ्यांच्या बदल्यांचे विनियमन आणि शासकीय कर्तव्ये पार पाडताना होणाऱ्या विलंबास प्रतिबंध अधिनियम, २००५ च्या अधीन राहून सर्व विभागांनी करावी.

- ४) आयोगाकडे मागणीपत्र पाठविल्यानंतर आयोगाने काही त्रुटी निदर्शनास आणल्यास त्या त्रुटींची पूर्तता तात्काळ करावी. अन्य काही अडचणी असल्यास त्या दूर करण्याबाबत आयोगासमवेत चर्चा करण्यात यावी.
- ५) पदे भरण्यासंबंधी सध्या अस्तित्वात असलेल्या विविध आदेशांनुसार विभागानी कार्यवाही करावी. त्याव्यतिरिक्त काही धोरणात्मक स्वरूपाच्या अडचणी असल्यास किंवा नियमांचे शिथिलीकरण आवश्यक असल्यास असे प्रस्ताव तपासून त्यावर निदेश देण्याकरिता या आदेशान्वये पुढीलप्रमाणे समिती गठीत करण्यात येत आहे :-

अपर मुख्य सचिव (गृह)	-	अध्यक्ष
अपर मुख्य सचिव (सेवा)	-	सदस्य
प्रधान सचिव (वित्त)	-	सदस्य


वर नमूद केल्याप्रमाणे विहित कार्यपद्धतीशिवाय पदे भरण्यामध्ये काही अडचणी असल्यास किंवा नियमांचे शिथिलीकरण आवश्यक असल्यास असे प्रस्ताव संबंधित विभागाच्या सचिवांनी सदर समितीस सादर करून त्यांचे निदेश मिळवावेत.

६) अराजपत्रित गट-"ब" व "क" ची पदे भरण्याचे प्राधिकार विभाग प्रमुखांना आहेत आणि गट-"ड" ची पदे भरण्याचे प्राधिकार कार्यालय प्रमुखांना आहेत. मात्र या संवर्गात देखील रिक्त पदांची संख्या मोठ्या प्रमाणात असल्याचे शासनाच्या निदर्शनास आले आहे. त्यामुळे सर्व मंत्रालयीन विभागांच्या अधिपत्याखालील विभाग प्रमुख आणि कार्यालय प्रमुख यांनी आपल्या अधिपत्याखालील सर्व अराजपत्रित पदांचा आढावा नियमितपणे घेऊन विहित मार्गाने रिक्त पदे भरली जातील याची दक्षता घ्यावी.

७) सर्व संवर्गातील रिक्त पदे भरण्याबाबत सामान्य प्रशासन विभागाने वेळोवेळी आदेश निर्गमित करून जी कार्यपद्धती विहित केलेली आहे ती वरील सुधारणांसह कायम राहील.

सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या वेबसाईटवर उपलब्ध करण्यात आला असून त्याचा संगणक संकेतांक २००७०२१७१२२५४५००१ असा आहे.

महाराष्ट्राचे राज्यपाल यांच्या आदेशानुसार व नावाने,

  
(चित्कला झुत्शी)

अपर मुख्य सचिव, महाराष्ट्र शासन.

प्रति,

राज्यपालांचे सचिव, राजभवन, मलबार हिल, मुंबई,  
मुख्यमंत्री यांचे प्रधान सचिव,  
उप मुख्यमंत्री यांचे प्रधान सचिव,  
सर्व मंत्री /राज्यमंत्री यांचे खाजगी सचिव,  
मुख्य सचिव,  
सर्व मंत्रालयीन विभागांचे अपर मुख्य सचिव/प्रधान सचिव/सचिव,  
सर्व मंत्रालयीन विभाग,  
\*प्रबंधक, मूळ शाखा, उच्च न्यायालय, मुंबई,  
\*प्रबंधक, अपील शाखा, उच्च न्यायालय, मुंबई,  
\*प्रबंधक, लोक आयुक्त व उप लोक आयुक्त यांचे कार्यालय, मुंबई,  
\*सचिव, महाराष्ट्र लोकसेवा आयोग, मुंबई,  
\*सचिव, महाराष्ट्र विधानमंडळ सचिवालय (विधानसभा) मुंबई,  
\*सचिव, महाराष्ट्र विधानमंडळ सचिवालय (विधानपरिषद) मुंबई,  
\*राज्य निवडणूक आयुक्त, राज्य निवडणूक आयोग, नवीन प्रशासकीय भवन, मुंबई,  
\*सचिव, राज्य माहिती आयोग, नवीन प्रशासन भवन, मुंबई,  
\*महालेखापाल, महाराष्ट्र-१ (लेखा व अनुज्ञेयता), महाराष्ट्र, मुंबई,  
\*महालेखापाल, महाराष्ट्र-१ (लेखा व परीक्षा), महाराष्ट्र, मुंबई,

\*महालेखापाल, महाराष्ट्र-२ (लेखा व अनुज्ञेयता), महाराष्ट्र, नागपूर,  
\*महालेखापाल, महाराष्ट्र-२ (लेखा व परीक्षा), महाराष्ट्र, नागपूर,  
महासंचालक, माहिती व जनसंपर्क महासंचालनालय, मुंबई  
(प्रसिद्धीकरिता-२प्रती)  
अधिदान व लेखा अधिकारी, मुंबई,  
निवासी लेखा परीक्षा अधिकारी, मुंबई,  
मुख्य लेखा परीक्षक (निवासी लेखे) कोकण भवन, नवी मुंबई,  
सर्व विभागीय आयुक्त,  
सर्व जिल्हाधिकारी,  
सर्व जिल्हा परिषदांचे मुख्य कार्यकारी अधिकारी,  
सर्व जिल्हा कोषागार अधिकारी,  
सर्व मंत्रालयीन विभागांच्या नियंत्रणाखालील सर्व  
विभाग प्रमुख व कार्यालय प्रमुख,  
सामान्य प्रशासन विभागातील सर्व कार्यासने,  
निवडनस्ती,

\*पत्राने.